

کے اختیار میں ہیں، اجر اور مدد کا وعدہ خداوندی موجود ہے :

إِنَّا لَنَنْصُرُ رُسُلَنَا
وَالَّذِينَ آمَنُوا فِي
الْحَيَاةِ الدُّنْيَا وَ يَوْمَ
يَقُومُ الْأَشْهَادُ (پہلا رکوع ۱۱)
إِن تَنْصُرُوا اللَّهَ
يَنْصُرْكُمْ وَيُثَبِّتْ
أَقْدَامَكُمْ (سورۃ محمد - ۲۶)

یقیناً ہم اپنے رسولوں کی اور ایمان والوں
کی مدد کرتے ہیں دنیا کی زندگی میں اور
جس دن گواہ کھڑے ہوں گے (یعنی
میدانِ محشر میں)
اگر تم اللہ کے دین کی مدد کرو گے تو
اللہ تعالیٰ تمہاری مدد فرمائیں گے اور تمہیں
ثابت قدم رکھیں گے۔

اس عظیم مقصد سے فی الحال چونتیس ایکڑ زمین پر اس کام کے آغاز کا عزم کیا ہے۔ اور
خداوند کریم سے دست بدعا رہیں کہ وہ ہم سے اپنے دینِ متین کی بیش از بیش خدمت لے اور اپنی
رضا و فضل سے دنیا و آخرت میں ہمیں نوازے۔

اس پروگرام کو بروئے کار لانے میں بڑے مراحل ہیں۔ سادہ سی عمارت بھی ایک مرحلہ ہے
اور آئندہ اس منصوبہ کی توسیع میں خود بھی مصارف کا دائرہ بڑھے گا


اس لیے

قارئین کرام سے استدعا ہے کہ وہ دستِ تعاون بڑھائیں اور اس کارِ خیر میں حصہ
لیں۔ خدا سے ہمارے اور ان کے لیے صدقہ جاریہ بناتے

وآخر دعوانا ان الحمد لله رب العالمین

حامد میاں غفرلہ

جامعہ مدنیہ لاہور



(قسط: ۱)

تجویز امارت شرعیہ فی الہند کی تاریخ



حضرت مولانا ڈاکٹر عبد الواحد زید مجتہد
مدرس و نائب مفتی و فاضل جامعہ مدنیہ

مولانا ابوالکلام آزاد کے سامنے کل ہند امارت شرعیہ کا منصوبہ کئی برس سے تھا۔ ۱۹۱۴ء
تاریخ کا خلاصہ میں شیخ الہند کو پہلا امیر الہند بنانے کا پروگرام تھا جس پر شیخ الہند راضی ہو گئے تھے
لیکن ان کے باہر چلے جانے سے وہ منصوبہ ملتوی ہو گیا اور خود مولانا آزاد نظر بند کر دیے گئے، رہا ہونے
سے پہلے اور بعد میں بھی کوششیں برابر جاری رکھیں لیکن حالات موافق نہ ہوئے۔ لہذا مولانا آزاد نے
فیصلہ کیا کہ پہلے کم از کم صوبہ دار تنظیم کا کام شروع کیا جائے اور اس سلسلہ میں صوبہ بہار کے بعض
علماء مثلاً مولانا ابوالحسن سجاد صاحب کی دلچسپی و تعاون سے وہاں امارت شرعیہ قائم ہو گئی، لیکن اس
کے بعد اس پروگرام کی مخالفت شروع کر دی گئی جو درجیسا کہ ہم آج بھی دیکھتے ہیں، عوامی اخبارات و
رسائل کے ذریعے سے علوم میں پھیلا دی گئی۔ اس پر جمعیت العلماء کو اس معاملہ کے سلجھانے میں
باصلاحیت دیکھ کر مولانا آزاد نے یہ مسئلہ جمعیت کے حوالے کر دیا، اخبارات میں مخالفت ابوالکلام
کو امیر الہند بنانے یا نہ بنانے سے متعلق نہیں تھی بلکہ نفس امارت شرعیہ کے بارے میں تھی۔ دہلی میں
منعقدہ خاص مجلس شوریٰ میں امارت شرعیہ قائم کرنے پر سب کا اتفاق ہوا اور نومبر ۱۹۲۱ء میں
منعقدہ اجلاس میں یہ تجویز رکھی گئی کہ تنظیم مسلمین قائم کی جائے اور امیر الہند کا انتخاب کر لیا جائے
انتخاب سے پہلے ایک سب کمیٹی کو امیر شریعت کے اختیارات و فرائض پر ایک مسودہ پیش
کرنا تھا لیکن اس کے بعد تاخیر ہوتی چلی گئی جس کی تفصیل مولانا ابوالحسن محمد سجاد صاحب نے
اپنے خطبہ صدارت میں بیان کی اور اس کے کچھ اسباب بیان کیے۔ اسباب بہر حال جو بھی ہوں یہ
بات اپنی جگہ قابل افسوس ہے کہ ایک انتہائی مفید منصوبہ ختم ہو کر رہ گیا۔

مولانا ابوالکلام آزاد نے جمعیت علمائے ہند کے اجلاس سوئم منعقدہ لاہور (نومبر ۱۹۲۱ء) میں اپنے خطبہ صدارت میں یہ تذکرہ کیا۔

۱۹۱۴ء کے لیل و نہار قریب الاختتام تھے جب اللہ تعالیٰ نے اپنے فضل و کرم سے یہ حقیقت اس عاجز پر منکشف کی اور مجھے یقین ہو گیا کہ جب تک یہ عقدہ (یعنی امارت شرعیہ کا) حل نہ ہوگا۔ ہماری کوئی سعی و جستجو بھی کامیاب نہ ہوگی۔ چنانچہ اسی وقت سے میں سرگرم سعی و تدبیر ہو گیا حضرت مولانا محمود حسن رحمہ اللہ سے میری ملاقات بھی دراصل اسی سعی و طلب کا نتیجہ تھی۔ انھوں نے پہلی ہی صحبت میں کامل اتفاق ظاہر فرمایا اور یہ معاملہ بالکل صاف ہو گیا تھا کہ وہ اس منصب کو قبول کر لیں گے اور ہندوستان میں نظم جماعت کے قیام کا اعلان کر دیا جائے گا مگر افسوس ہے کہ بعض زود رائے اشخاص کے مشورہ سے مولانا نے اچانک سفر حجاز کا ارادہ کر دیا اور میری کوئی منت و سماجت بھی انہیں سفر سے باز نہ رکھ سکی۔ اس کے بعد میں نظر بند کر دیا گیا لیکن ایام نظر بندی میں بھی اس کی نکر و تبلیغ سے غافل نہ تھا، چنانچہ صوبہ بہار کے بعض احباب و مخلصین کو اسی زمانے میں اس طرف توجہ دلائی گئی اور وہاں ابتدائی بنیاد اس کی ڈال دی گئی۔ اسی زمانے میں میرے عزیز و رفیق مولانا ابوالحسن محمد سجاد صاحب رانچی میں مجھ سے ملے تھے اور اسی وقت سے سعی و تدبیر میں مشغول ہو گئے تھے۔ جنوری ۱۹۲۱ء میں جب میں رہا ہوا اور موجودہ تحریک خلافت کی تنظیم شروع ہوئی تو اس وقت بھی میں نے بار بار کوششیں کیں اور تمام کارکن طبقہ کو اس طرف توجہ دلائی مگر حالات موافق و مساعد نہ ہوئے اور مجھے مجبوراً انہی اصلاحات پر قناعت کر لینا پڑی جو اس تحریک کے اندر رہ کر میں انجام دے سکتا تھا۔ گذشتہ موسم گرما میں جب اس طرف سے مایوسی ہو گئی کہ تمام ملک کے لیے کوئی متفقہ و متحدہ نظم قائم ہو تو پھر ارادہ کیا۔ اولاً صوبہ وارت تنظیم کا کام شروع کر دیا جائے۔ چونکہ صوبہ بہار میں تین چار سال سے ابتدائی بنیاد کام کر رہی تھی اس لیے سب سے پہلے اسی کی طرف توجہ ہوئی اور میں نہیں جانتا کہ کن لفظوں میں میں علمائے بہار کو مبارک باد دوں کہ انھوں نے سبقت بالخیرات کا مقام اعلیٰ حاصل کیا اور جمعیت العلماء بہار کے جلسہ میں تین سو مجمع علماء نے بالاتفاق اپنا امیر شرع منتخب کر لیا۔ اس کے بعد ارادہ تھا کہ فوراً دوسرے صوبوں میں بھی کام شروع کر دیا جائے لیکن یکایک بعض حضرات نے اس مسئلہ کی نسبت اخبارات میں قبیل و قال شروع کر دی اور بلا ضرورت علمائے ملت کا انتظام عوام میں بصورت

اختلاف و جدل نمایاں کر دیا گیا۔ یہ چیز مجھ کو اس کام سے ایک لمحہ کے لیے بھی نہیں روک سکتی تھی مگر جب میں نے دیکھا کہ اب یہ مسئلہ منظر عام پر آچکا ہے اور جمعیت العلماء اس کا آخری اور قطعی فیصلہ کر سکتی ہے تو یہی مناسب معلوم ہوا کہ اسے جمعیت کے حوالے کر کے بالفعل خود سبکدوش ہو جاؤں، چنانچہ ارکان جمعیت کی ایک خاص مجلس شوریٰ منعقدہ دہلی میں یہ مسئلہ پیش ہو کر بالاتفاق منظور ہوا اور اب اس کا آخری فیصلہ اس اجلاس کے ہاتھ میں ہے۔ (ص: ۱۵/۱۴ جمعیت العلماء ہند دستاویزات مرکزی اجلاس ہائے عام۔ جلد اول)

مذکورہ بالا اجلاس کی تجاویز میں سے دو درج ذیل ہیں۔

(۱) جمعیت العلماء ہند کا یہ اجلاس تجویز کرتا ہے کہ تنظیم جماعت مسلمین کے لیے ضروری ہے کہ امیر المند کا انتخاب کر لیا جائے، امیر شریعت کے اختیارات و فرائض کے تعین کے لیے ایک سب کمیٹی بنا دی جائے جو جلد از جلد اس کا مسودہ تیار کر کے جمعیت العلماء کے اجلاس مجوزہ دسمبر میں بمقام بدایوں پیش کرے۔ سب کمیٹی کے ارکان یہ ہوں گے۔

مولانا خلیل احمد صاحب، مولانا شبیر احمد صاحب، مولانا محمد سجاد صاحب، مولانا محمد فاخر صاحب، مولانا محمد کفایت اللہ صاحب، مولانا عبدالباری صاحب، مولانا سبحان اللہ صاحب، مولانا محمد داؤد صاحب، مولانا حبیب الرحمن صاحب، مولانا عبدالماجد صاحب، مولانا محمد ابراہیم صاحب، مولانا انور شاہ صاحب، مولانا مرتضیٰ حسن صاحب، مولانا ثناء اللہ صاحب، مولانا احمد اللہ صاحب۔

(۲) ۱۰ دسمبر کو بدایوں میں جمعیت کا ایک عام اجلاس خصوصی منعقد ہو جو سب کمیٹی کی رپورٹ پر غور کرنے کے بعد انتخاب امیر کی کارروائی عمل میں لائے۔ (ص: ۱۳۲۔ ایضاً)

اس کے بعد سب کمیٹی کے جلسہ منعقدہ ۹ دسمبر ۱۹۲۱ء بمقام بدایوں کی روداد دیوں ہے۔ اس اجلاس میں علاوہ ارکان سب کمیٹی کے حضرات ذیل بھی موجود تھے۔

حکیم حافظ محمد اجمل خاں صاحب، مولانا سید سلیمان صاحب ندوی، سید ظہور احمد سیکرٹری مسلم لیگ، مولانا غلام محمد صاحب شملوی، مولانا احمد مختار صاحب صدیقی، مولانا نذیر احمد صاحب نجندی، مولانا یعقوب بخش صاحب بدایونی، مولانا اعجاز احمد صاحب، مولانا سراج احمد صاحب، مولانا عبدالوہاب صاحب، مولانا عبدالودود صاحب، مولانا نور الحسن صاحب، مولانا فرخندہ علی صاحب۔ سب کمیٹی نے موافق تجویز

منظور شدہ اجلاس جمعیتہ علماء ہند منعقدہ ۲۲ نومبر ۱۹۲۱ء بمقام لاہور امیر الہند کے فرائض و اختیارات کا حسب ذیل مسودہ تیار کیا... ایچ (نوٹ)؛ مسودہ اس مضمون کے آخر میں دیا گیا ہے۔ (ص ۶۸ ایضاً)

اس رپورٹ کے بارے میں تعارفی کلمات میں مولانا محمد میاں رحمہ اللہ لکھتے ہیں۔

”اگرچہ متعدد مشکلات کے باعث کوشش اور جدوجہد کے باوجود امارات شرعیہ کا خاکہ اب تک رنگ آمیزتی عمل سے خالی ہے مگر چونکہ شرعی نقطہ نظر سے اس کی اہمیت کو کسی وقت بھی نظر انداز نہیں کیا جاسکتا۔ نیز اس مسودہ کے مضامین سے بہت سے ان شکوک کا ازالہ ہو سکتا ہے جو قیام امارت کے مخالف حضرات پیش کیا کرتے ہیں۔“

(مطبوعہ ۱۹۲۲ء ص: ۲۶۷ ایضاً)

جمعیت علماء ہند کا اجلاس خاص بمقام اجیر شریف مارچ ۱۹۲۲ء زیر صدارت مولانا عبدالباری فرنگی محلی۔

تجویز نمبر ۱: جمعیت العلماء ہند کے اجلاس منعقدہ لاہور نے طے کر دیا ہے کہ ہندوستان تجاویز کے مسلمانوں کی تنظیم و اقامت محاکم شریعت و بیت المال کے لیے امیر الہند کا انتخاب کیا جائے چونکہ امیر الہند کا انتخاب بظاہر اس وقت تک مشکل ہے جب تک صوبہ دار امرار منتخب نہ ہو جائیں لہذا جمعیت العلماء ہند کا یہ جلسہ تجویز کرتا ہے کہ جلد امرار صوبہ کا انتخاب عمل میں آئے اور ہر صوبہ کی جمعیت کو توجہ دلاتا ہے کہ جلد از جلد اس غرض کے لیے جمعیت صوبہ کے عام اجلاس کر کے اپنے صوبہ کے واسطے امیر الشریعت انتخاب کر لے، انتخاب امیر سے قبل اس کے فرائض و اختیارات قواعد مرتب کر کے جمعیت العلماء ہند سے منظور کر لے جائیں۔

تجویز نمبر ۴: مولانا عبدالحلیم صدیقی نے امیر شریعت کے اختیارات و فرائض کے متعلق سب کمیٹی اجلاس بدایوں کا مرتب کردہ مسودہ پیش کیا مگر یہ مسودہ مولانا عبدالقادر صاحب بدایونی کی تحریک و مولانا شاہ سلیمان صاحب کی تائید سے آئندہ اجلاس کے لیے ملتوی کر دیا ہے۔ (ص: ۳۶/۱۳۵ ایضاً)

جمعیت العلماء ہند کے اجلاس چہارم بمقام گیا۔ دسمبر ۱۹۲۲ء میں مولانا حبیب الرحمن دیوبندی رحمہ اللہ

نے اپنے صدارتی خطاب میں کہا۔

”ایسی حالت میں کہ مسلمان ایک غیر مسلم طاقت کے زیر حکومت ہیں اور نہ ان کو اپنے معاملات میں مذہبی آزادی حاصل ہے ضروری ہے کہ مسلمان اپنے لیے والی اور امیر مقرر کریں۔ دارالقضا قائم کر کے قضاة و مفتیین کا تقرر کریں۔ جمعیتہ العلماء میں یہ تجویز منظور ہو چکی ہے اور جمعیتہ العلماء کے اجلاس لاہور میں یہ طے ہوا تھا کہ ایک سب کمیٹی کا اجلاس بدایوں میں منعقد کیا جائے جس میں امیر شریعت کی شرائط و فراتض و اختیارات وغیرہ مسائل کو طے کر لیا جائے اور اس کے بعد انتخاب امیر کا مسئلہ پیش کیا جائے۔“

اس قرارداد کے موافق ۸ ربیع الثانی ۱۳۴۰ھ (۹ دسمبر ۱۹۲۱ء) کو سب کمیٹی کا اجلاس ہوا اور مختلف مسودے پیش ہوتے مگر ابھی تک ان کا نتیجہ مرتب ہو کر مجلس منتظمہ میں پیش نہیں ہوا امید ہے کہ جلد از جلد اس کے قواعد مرتب ہو کر انتخاب امیر کا وقت آجائے گا۔ یہ بھی طے ہو چکا ہے کہ ہندوستان کے امیر شریعت کے تحت میں صوبہ دار امیر مقرر ہوں گے، میرے نزدیک مجلس منتظمہ کو اس امر کا فیصلہ بھی کر لینا چاہیے کہ ترتیب مناسب کیا ہے؟ آیا اول امیر عام کا انتخاب کیا جائے اور بعدہ امراء صوبہ جات کا یا صوبہ جات کے امراء منتخب ہو جائے کے بعد امیر الہند کا انتخاب کیا جائے، مسلمانوں کے تشتت و افتراق اور ضروریات دین سے غفلت جمود کا خیال کرتے ہوئے میرے نزدیک مناسب یہ ہے کہ اول صوبہ جات کے امراء کا انتخاب کیا جائے اور جب ہم کو صوبہ جات کی حالت سے اطمینان ہو جائے اس وقت امیر عام کا انتخاب ہونا چاہیے۔ اگر ہم کو صوبہ جات کے انتخابات میں کامیابی ہو گئی تو ہمارے لیے شاہراہ عمل کھل جائے گی۔ ایک صوبے میں اگر خدا نخواستہ ناکامی ہوئی تو دوسرے صوبہ میں عمل کے لیے موقع باقی رہے گا اور امیر الہند کے معاملہ میں ایک دفعہ ناکامی ہوئی تو ہمیشہ کے لیے اس تجویز کا خاتمہ ہو جائے گا، ملک کے حالات سے واقف کار حضرات ناکامی کے خطرہ سے کبھی مطمئن نہیں ہو سکتے، بہر حال اب اس تجویز کی تکمیل کی جلد از جلد ضرورت ہے“ (ص: ۱۸۵-۱۸۶-ایضاً)

جمعیت العلماء ہند اجلاس خصوصی ششم، مراد آباد جنوری ۱۹۲۵ء میں مولانا ابوالحسن محمد سجاد نقشبندی رحمہ اللہ نے اپنے صدارتی خطاب میں یہ تذکرہ کیا۔

”علمائے کرام و اعیان ملت، مسلمانوں کی حیات اور اجتماعی زندگی بلکہ محض باعترت زندگی کے

لیے اگر کوئی چیز ہندوستان میں ضروری اور لازم ہے تو مسلمانوں کا شرعی اصولوں کے ساتھ باضابطہ منظم ہونا ہے، مگر افسوس کہ یہ چیز جتنی ضروری اور اہم ہے اسی قدر اس کے ساتھ بے اعتنائی اور لاپرواہی برتی گئی اور آج تک باوجود ادراک و احساس وہی غفلت اور وہی جمود ہے۔

پہلے مصائب اور متواتر آلام کا یہ ثمرہ ہے کہ پہلے اس کا ادراک و احساس افراد تک محدود تھا پھر مقتد اور مہتمم بالشان جماعت کو ہوا اور آج بحمد اللہ یہ حالت ہے کہ ہندوستان کا گوشہ ایسا نہیں جس سے یہ خوش آئند آواز سنائی نہ دیتی ہو کہ مسلمانوں کی تنظیم کی ضرورت ہے ...

چنانچہ انہوں (یعنی جمعیت علمائے ہند کے ارباب حل و عقد اور اس کے کارکنان) نے اجلاس جمعیت العلماء ہند ۱۹۲۱ء امارت شرعیہ فی الہند کی تجویز منظور کی جو زیرِ صدارت حضرت علامہ ابوالکلام صاحب آزاد منعقد ہوا تھا۔ اور اسی اجلاس میں امیر شریعت کے اصول کو منضبط کرنے اور بعض امور کی تشریحات کے لیے ایک مجلس بنائی گئی اور اسی اجلاس میں یہ بھی طے پایا کہ ایک ماہ بعد فوراً ایک دوسرا خصوصی اجلاس اس مسودہ کی منظوری اور انتخاب امیر الہند کے لیے منعقد کیا جائے مگر جس ہفتہ میں اجلاس خصوصی تھا وہی وقت حکومت کے جبر و استبداد کے کامل مظاہرہ اور قوم کے دلیرانہ مقابلہ کا تھا اور مولانا ابوالکلام صاحب آزاد اور دوسرے علماء وغیرہ بھی گرفتار ہوئے اور شاید دشمنان اسلام کی طرف سے جا بجا عنوانوں سے یہ مشہور کیا گیا کہ اجلاس ملتوی ہو گیا۔ بات بھی لگتی ہوتی تھی کیونکہ خاص خاص مراکز میں گرفتاریاں عام تھیں۔ جن اراکین کے کانوں تک التواء کی غلط آواز پہنچی انہوں نے قرآن پر قیاس کر کے صحیح سمجھا جس کا نتیجہ یہ ہوا کہ اتنے ارکان نہ پہنچ سکے جن کی موجودگی میں اجلاس منعقد ہو سکتا مگر پھر بھی بعض حضرات علمائے اکابر و بعض ارکان زعمائے ہند پہنچ گئے تھے۔ مثلاً مسیح الملک حکیم اجمل خاں صاحب مولوی ظہور احمد صاحب سیکرٹری آل انڈیا مسلم لیگ وغیرہ، آخر ان حضرات کا باہمی مشورہ ہوا اور اس مجلس نے جو ترتیب مشورہ کے لیے مرتب ہوئی تھی، مسودہ مرتب کیا۔

بعدہ کچھ ایسے واقعات و حوادث پیش آئے کہ اس مسودہ پر مجلس منتظمہ کو غور کرنے کا موقع نہیں ملا۔ اس بنا پر جمعیت علمائے ہند کے اجلاس اجمیر میں یہ غور کیا گیا کہ امارت شرعیہ ہند کے قیام میں چونکہ بہ ہمہ وجوہ متعدد تعویق ہے اس لیے جب تک صوبہ دار امارت شرعیہ

کی جائے اور اس لیے جمعیتِ علمائے ہند نے صوبہ وار جمعیتوں کو مخاطب کرتے ہوئے ایک تجویز کے ذریعے سے اُن کو ہدایت کی کہ جلد از جلد صوبہ وار امارت شرعیہ قائم کریں، مگر صوبوں کے ناظم اس دور میں اپنے صوبہ کے کاموں کے ذمہ دار تھے، اس لیے غالباً اس تجویز پر عمل نہ کر سکے، پھر فروری ۱۹۲۲ء میں بمقام دہلی جلسہ منتظمہ میں مسودہ فرائض و اختیار امیر شریعت اور نظام نامہ امارت شرعیہ فی الہند کو طبع کیا گیا کہ تمام ارکان انتظامیہ جمعیتِ علمائے ہند اور دیگر اہل الرائے کی خدمت میں بھیجنے کی تجویز منظور ہوئی چنانچہ اس تجویز کے مطابق عمل بھی ہوا۔ یہ ہیں جمعیتِ علمائے ہند کے مساعی جلیلہ جو اس نے ہندوستان کے اندر سب سے پہلے اجتماعی زندگی کے اصول کے قیام اور اجراء کے لیے آج تک انجام دیے ہیں، لیکن افسوس کہ حالات نے مساعیت نہ کی اور عملی شکل اختیار نہیں کی۔ شاید اس تعویق اور تاخیر میں یہ مصلحت ہو کہ اس وقت ہندوستان کے بہت سے ارباب حل و عقد علماء وغیرہ قید خانوں میں مجبوس تھے۔ اس لیے امارت کے قیام و استحکام کے لیے ان اصحاب کے باہر آجانے کی ضرورت تھی تاکہ تمام یا اکثر ارباب حل و عقد علماء وغیر علماء غور و فکر کے بعد ایک مضبوط بنیاد پر اس کو قائم کریں۔ کیونکہ اس کی بنیاد تو انسانی قلوب کی زمین پر ہوتی ہے نہ کہ مٹی کے ڈھیر یا پہاڑوں کی چوٹیوں پر اور اس کا حصار و اسلحہ خانہ تو صرف حقیقی ایمان ہے نہ کہ توپ و تفنگ اس لیے قلوب کے انشراح کی ضرورت ہے اور انشراح کامل شاید کچھ سکون ہی کی حالت میں ہو سکتا ہے۔ بشرطیکہ تدبیر و تفکر سے کام لیا جائے۔

اب وقت ہے کہ علماء وغیر علماء اس مسئلہ پر غور کریں کیونکہ دونوں اہل علم و اہل الرائے حضرات موجود ہیں جو ارباب حل و عقد ہیں اور انہیں کا فرض ہے کہ اس مسئلہ پر غور کریں اور جس قدر جلد ممکن ہو اس کو انجام دیں (ص: ۶، ۷، ۳۰۵۔ ایضاً)

جمعیتِ علمائے ہند اجلاس ہشتم۔ پشاور۔ دسمبر ۱۹۲۴ء

اس اجلاس میں اپنے خطبہ صدارت میں مولانا انور شاہ کشمیری رحمہ اللہ نے فرمایا۔

جمعیتِ علمائے ہند نے اپنے گزشتہ اجلاسوں میں بھی اس مسئلہ پر متعدد مرتبہ زور دیا ہے اور اس نے دارالامارۃ اور دارالقضاة کے اصول و قواعد بنانے کے لیے ایک خاص کمیٹی مقرر کر کے مسودہ بھی تیار کر لیے ہیں لیکن چونکہ امیر کا انتخاب جمہور مسلمین کے اتفاق سے ہی ہو سکتا ہے اس لیے

آج تک بوجہ خوف افتراق اس کے عمل پر اقدام نہیں کیا گیا۔ ہندوستانی صوبوں میں سے صوبہ بہار قابل مبارکباد ہے کہ اس نے امارت شرعیہ کا ایک نظام قائم کر رکھا ہے اور اس کے ماتحت بہت سے مفید قومی اور مذہبی کام انجام پاتے ہیں۔ اگر ہندوستان کے دوسرے صوبے بھی اس فرض کو ادا کریں تو پھر اُن کی اجتماعی قوت سے صوبہ کی مقامی حیثیت بھی بہت قوی ہو جائے گی اور تمام ہندوستان میں ایک منظم محکمہ شرعیہ قائم ہو جائے گا اور اس حالت میں گورنمنٹ سے تنفیذی اختیارات حاصل کر لینا بھی آسان ہوگا۔" (ص: ۳۳۳-۳۳۴۔ ایضاً)

کیے جانے والے بعض متراض اور اُن کے جواب

۱۔ • لانا ابوالکلام آزاد نے کہا:

بعض حضرات کا بیان ہے کہ اس سے ممکن ہے کہ کوئی نیا فساد اُٹھ کھڑا ہو۔

میں عرض کروں گا کہ اگر یہ طریقہ احکام شریعت سے ماخوذ ہے تو ہمارے سامنے یقین و برہان آگیا۔ اب کیا آپ یقین کو شک کی خاطر چھوڑ دیں گے؟ آپ کہتے ہیں کہ ممکن ہے کوئی فساد پیدا ہو جائے میں کہتا ہوں کہ اللہ اور اس کے رسول نے ہمیں یقین دلایا ہے کہ فوز و فلاح حاصل ہوگی، پھر کیا شک لے کر آپ یقین کے مقابلے کے لیے اُٹھے ہیں۔ (خطبہ صدارت، مولانا آزاد، نومبر ۱۹۲۱ء)

۲۔ مولانا ابوالحسن محمد سجاد صاحب کا بیان

حضرات! مجھے معلوم ہے کہ اس دور میں اس قدیم اصول نظام پر کیا کیا اعتراضات اور شبہات ہیں اسی کے ساتھ میں یہ بھی جانتا ہوں کہ بہت سے شبہات تو صرف علائق خارجہ کے جذب و کشش سے پیدا ہو گئے ہیں اور بہت سے ترددات ماحول کے واقعات اور اخوان زمان کی کیفیات نفسیہ سے حادث ہوئے ہیں۔ ان متردین اور مشکلیں میں بہت سے ایسے حضرات ہیں کہ اُن کے دل و دماغ پر خارجی اثرات نے اتنا گہرا اثر جما دیا ہے کہ اب شاید اُن کے دل و دماغ میں حقیقی نظام اسلام کی تجسس کے لیے بھی کوئی جگہ باقی نہیں ہے اور بہت سے حضرات ایسے ہیں کہ اگرچہ وہ بھی کسی حد تک خارجی اثرات سے متاثر ہیں لیکن مجھے یقین کامل ہے کہ وہ اصل نظام کی مکمل صورت کے تجسس میں اور اگر یقین ہو جائے کہ شرعی اصول سے نظام اسلام کی یہی واحد شکل ہے تو یقیناً اس کے آگے جبیں نیاز رکھنے کو تیار ہیں۔

اس لیے مجھے یقین ہے کہ ایسے حضرات کی کامل تشفی اس وقت ہو جائے گی جب کہ نظام اسلام کے متعلق جمعیت علماء تالیف و تصنیف کا محکمہ قائم کر کے اس ضرورت کو پورا کرے گی۔ اگرچہ اس سے پہلے بھی علمائے ربانیین سے علمی مجالس اور خاص صحبتوں میں گفتگو کر کے تشفی حاصل کی جاسکتی ہے اس لیے اگر علمائے کرام کا ایک طرف یہ فرض ہے کہ وہ اپنے بھائیوں کی تشفی و تسکین کا سامان مہیا کریں اور حقائق کے سمجھانے کی کوشش کریں تو دوسری طرف ان کا فرض یہ ہے کہ وہ بھی نہایت اخلاص کے ساتھ سمجھنے کی کوشش کریں۔

یہ ضروری نہیں کہ ایک دو صحبتوں میں اگر کسی مسئلہ کے متعلق انشراح نہ ہو تو اس کو خلاف حق سمجھ لیا جائے۔ ایسا خیال کرنا ہی ضلالت کا باعث ہے کیا معلوم نہیں کہ ائمہ کرام کو ایک ایک مسئلہ کے انشراح کی طلب میں برسوں لگتے تھے۔ ایک ایک بات کی تفکر میں حضرت صدیق اکبر رضی اللہ عنہ شب بھر بستر مبارک پر بے چینی کے عالم میں کروٹیں بدلا کرتے تھے۔ پس اگر آج چند گھنٹوں میں کسی مسئلہ کا انشراح نہ ہو تو اس کی تحقیق سے پہلو تہی نہ کرنی چاہیے۔

(خطبہ صدارت مولانا ابوالحسن محمد سجاد صاحب - اجلاس جمعیتہ العلماء ہند جنوری ۱۹۲۵ء)

۳ - حضرت سید سلیمان ندوی کا بیان

حضرات! دوسری چیز یہ ہے کہ ہم انہی تمام قوتوں کو ایک مرکز پر جمع کریں۔ ہمارے خیالات و اعمال میں جو ایک طوائف الملوک کی پیدا ہے وہ دور ہو۔ حالت یہ ہے کہ ہم کو مذہبی، تعلیمی سیاسی اقتصادی، اصلاحی، تبلیغی ہر قسم کی ضرورتیں ہیں اور ان ضرورتوں کے لیے ہم نے الگ الگ انجمنیں قائم کر لی ہیں جن میں روزانہ تصادم رہتا ہے اور ہر ایک کمی سرمایہ سے نالاں ہے اور ہر ایک اپنی مرکزیت کے لیے کوشاں ہے ہم کو معلوم ہے کہ اُدنیچے طبقے کے لوگ اور اعلیٰ تعلیم یافتہ اصحاب کی جماعت اس سپردگی کے ننگ کو گوارا نہ کرے گی لیکن بہر حال ملت کی کثیر تعداد جو عام طبقوں پر مشتمل ہے ضرور اس میں شرکت پر آمادہ ہوگی۔

ہندستان میں اب اور اب سے زیادہ آئندہ مسلمانوں کو اپنی بقا کے لیے ضروری ہے کہ وہ ایک امارت شرعی کے ماتحت اپنے کو منتظم کریں۔ تعلیم یافتہ اصحاب کو شبہ ہے کہ علماء اس پردہ میں اپنی کھوئی ہوئی وجاہت کو دوبارہ قائم کرنا چاہتے ہیں۔ اس لیے یہ صاف کر دینا چاہیے

ٹرکی میں مصطفیٰ کمال، مصر میں سلطان فواد، عرب میں ابن سعود، ریف میں محمد بن عبدالکریم ریاست اسلامی کا دعویٰ کر سکتے ہیں اور ہم لوگ اس کو قبول کرنے کو تیار نہیں تو کوئی وجہ نہیں کہ ہم ہندوستان میں ایک غیر مسلح اہل اور صاحب لیاقت قائد کے ہاتھ پر بیعت نہ کر سکیں۔ اس کے لیے باقاعدہ یورپا نشین ہونے کی ضرورت نہیں، صرف اس کے دل کو اسلام سے آشنا ہونے کی حاجت ہے اس کے لیے اپنے مذہب اور مذہبی احکام سے ایک حد تک واقف ہونے کی ضرورت ہے... الخ

چند سال پہلے جب اس کے لیے موسم مناسب تھا محض اس لیے بعض اکابر نے اس سے پہلو تہمی کی کہ تمام مسلمان اس پر متفق نہیں ہو سکتے۔ اس لیے جب تک اتفاق عام نہ ہو جائے اس کو قائم نہ کیا جائے۔ میری رائے میں حد درجہ غلطی ہے۔ یہ ناممکن ہے کہ کسی طاقت کے بغیر تمام مسلمان از خود ایک مرکز پر متفق ہو جائیں۔ اس لیے اس خیال خام سے ہٹ کر ہم کو صرف یہ کرنا چاہیے کہ صوبوں میں اس کے متعلق کوشش کریں۔ جن صوبوں میں مسلمان بالکل صفر ہیں جیسے مدراس ممالک متوسط وغیرہ وہاں اس کی سب سے پہلے ضرورت ہے اور جس قدر مسلمان بھی اس مسئلہ پر متفق ہو سکیں اور اس تحریر پر آمادہ ہو سکیں ان کو ساتھ لے کر آگے بڑھنا چاہیے۔ آئندہ اس سلسلہ کی خود وسعت ہوتی رہے گی تا آنکہ کسی وقت تمام مسلمان اس حلقہ میں آجائیں۔ اسلام کے عقیدہ میں نظم و جماعت کے بغیر ہم صحیح اسلامی زندگی پر یقیناً قائم نہیں ہیں کہ نصب الامتہ واجب۔

جو لوگ اس حقیقت کی تسلیم سے اختلاف کرتے ہیں کیا وہ امامت کے اصولی مسئلہ پر اعتقاد نہیں رکھتے؟ کیا ان کے نزدیک مسلمانوں کی اتنی بڑی آبادی میں کسی امامت کی ضرورت نہیں، یہ کہنا کہ امامت کے لیے نفوذ و اقتدار ضروری چیز ہے صحیح ہے لیکن یہ کامل امامت کی شرط ہے، مسئلہ کی صورت تو یہ ہے کہ اگر مسلمان کسی امر واجب کے ادا کرنے کی کماحقہ اور اس کو پورے شرائط کے ساتھ ادا کرنے پر قادر نہیں ہے تو آیا وہ واجب اس سے ساقط ہو جائے گا یا حسب استطاعت جہاں تک اس کی وسعت و قدرت میں ہو اس کو ادا کرنا ضروری ہے۔

(خطبہ صدارت مولانا سید سلیمان ندوی اجلاس جمعیتہ العلمیہ ہند۔ مارچ ۱۹۲۶ء)

۴۔ مولانا انور شاہ کشمیری کی وضاحت

اگرچہ حکومت برطانیہ کے قیام اور تسلط کی وجہ سے ان صوبہ دار امر اور امیر اعظم کی کوئی

سیاسی حیثیت نہ ہوگی مگر مذہبی ضروریات کے فیصلے اور ان کے احکام سے صحیح طور پر واقع اور نافذ ہو سکیں گے اور مسلمانوں کا ایک بڑا مذہبی فرض (نصبِ امارت) ادا ہو جائے گا اور ان کی تمام مصیبتوں کا حل نکل آئے گا جن میں وہ آج کل مبتلا ہیں۔ (خطبہٴ صدارت مولانا انور شاہ کشمیری - اجلاس جمعیتہ العلماء ہند دسمبر ۱۹۲۷ء)

مولانا معین الدین اجمیری کے ایک خط کی وضاحت

۴۔ مولانا اجمیری نے مولانا عبدالباری فرنگی محلی کے نام اپنے مکتوب میں لکھا ”لیکن دہلی کے جلسہ جمعیت العلماء کی شرکت نے اس سفر میں ایک جدید مانع پیش کر دیا کیونکہ اس کی تجویز کے مطابق ۱۷، ۱۸ ستمبر کو جلسہ منتظمہ قرار پایا ہے، اس میں ضابطی فتویٰ و مسئلہ امامت پیش ہوگا جس کی طرف جناب مولوی ابوالکلام صاحب کو بے حد رجحان ہے، چونکہ ان کو اس مسئلہ سے زیادہ دلچسپی ہے اس وجہ سے خالی الذہن علماء ان کی تقریر سے متاثر ہوئے اگر منجانب فقیر اس کے التوا کے متعلق مختصر و جامع تقریر نہ ہوتی تو کچھ عجب نہ تھا کہ حاضرین علماء اسی وقت اس مسئلہ کو طے کر دیتے۔ اس وجہ سے علماء دہلی کا یہ خیال ہے کہ فقیر خصوصیت کے ساتھ اس جلسہ میں شریک ہو“ (ص: ۵۷، جماعت شیخ السنہ اور تنظیم اسلامی)

مولانا نے یہ خط اگست ۱۹۲۱ء میں لکھا ہے جس کی دلیل یہ ہے کہ ضابطی فتویٰ کے اگست ۱۹۲۱ء میں ہونے کے بارے میں ”جمعیت العلماء ہند۔ دستاویزات مرکزی اجلاس ہائے عام“ میں یوں ہے۔

”جمعیت العلماء ہند نے اپنے دوسرے اجلاس عام منعقدہ ۱۹۲۰ء بمقام دہلی ترک موات کا فتویٰ جس پر ۴۴، ۴۵ علماء کرام نے دستخط کیے جاری کیا کہ ایسی ملازمت جس میں دشمنانِ دین کی امداد اور اعانت ہو اور اپنے بھائیوں کو قتل کرنا پڑے وہ قطعاً حرام ہے۔ یہ فتویٰ اور اس کا خلاصہ شائع کروا کر تقسیم کروا دیا۔ ۸ اگست ۱۹۲۱ء کو متفقہ فتویٰ اور اس کا خلاصہ حکومت نے ضبط کر لیا، لیکن جمعیت نے اسے بار بار شائع کروا کر قانون شکنی کی، اس جرم کی پاداش میں وسط ستمبر ۱۹۲۱ء میں بہت سی گرفتاریاں ہوئیں۔ مولانا شوکت علی، مولانا محمد علی، مولانا حسین احمد مدنی،

پیر غلام مجدد، ڈاکٹر سیف الدین کچلو اور مولانا نثار احمد گرفتار ہونے والوں میں سے تھے۔ ان پر کراچی کا مشہور مقدمہ چلا۔ (ص: ۲۰)

خود شیخ المنذر رحمہ اللہ کا خطبہ صدارت جو ۱۹۲۱ء کے اجلاس عام میں پڑھ کر سنایا گیا۔ ترک موالات کی بحث کو شامل تھا اور شیخ المنذر نے کھل کر موالات کو حرام کہا۔

حاصل یہ ہے کہ مولانا اجمیری نے اپنے مکتوب میں دہلی کے جس جلسہ جمعیت العلماء کا ذکر کیا ہے وہ اگست ۱۹۲۱ء میں منعقد ہوا تھا۔ وہ کوئی اجلاس خاص تھا جس میں اور امور کے علاوہ مسئلہ امامت بھی زیر غور آیا یا ممکن ہے کہ خود مولانا آزاد کی تحریک پر یہ اجلاس بلایا گیا ہو۔ اس کی طرف مولانا آزاد کے اس جملے میں اشارہ ہے۔

”جب میں نے دیکھا کہ اب یہ مسئلہ منظر عام پر آچکا ہے اور جمعیت العلماء اس کا آخری اور قطعی فیصلہ کر سکتی ہے تو یہی مناسب معلوم ہوا کہ اسے جمعیت کے حوالے کر کے بالفعل خود سبکدوش ہو جاؤں، چنانچہ ارکان جمعیت کی ایک خاص مجلس شوریٰ منعقدہ دہلی میں یہ مسئلہ پیش ہو کر بالاتفاق منظور ہوا۔“

اسی اجلاس میں مولانا آزاد نے اپنا ما فی الضمیر بیان کیا اور اپنی تقریر سے موجود علماء کو متاثر کیا جو نفس امارت شرعیہ فی المنذر کو قائم کرنے پر نہ صرف متفق ہو گئے ہوں بلکہ ان میں سے بہت سے اس پر بھی آمادہ ہو گئے ہوں کہ مولانا آزاد کے ہاتھ پر ساسی وقت بیعت ہی کر لیں۔ مولانا اجمیری نے یہ دیکھ کر وہ کلمات کہے جو اجمیری سلسلہ کے مولانا منتخب الحق قادری صاحب نے نقل کیے یعنی

”علماء کے اس مؤقر اجتماع میں تفصیل میں جانے کی ضرورت نہیں ہے اور صرف اشارہ کافی ہے۔ میں جملہ علماء کی توجہ حضرت عمر رضی اللہ عنہ کی اس تقریر کی طرف مبذول کرنا چاہتا ہوں جو آپ نے حج سے واپسی پر اس قسم کا چرچا سن کر کی تھی کہ لوگ کہہ رہے ہیں کہ اگر حضرت عمر رضی اللہ عنہ کا انتقال ہو گیا تو ہم فوراً اور دفعۃً فلاں شخص کے ہاتھ پر بیعت کر لیں گے۔ حضرت عمر رضی اللہ عنہ نے حضرت عبدالرحمن بن عوفؓ کو حکم دیا کہ لوگوں کو جمع کریں اور پھر فرمایا کہ فلتۃ بیعتہ امت کے حق میں کبھی مفید نہیں ہوگی۔ اگر لوگ حضرت ابوبکر رضی اللہ عنہ کی بیعت سے استدلال کریں گے تو بہت بڑی غلطی کا ارتکاب کریں گے اس لیے کہ حضرت ابوبکر رضی اللہ عنہ واحد شخصیت ہیں جن کے لیے اس قسم کی بیعت خالی از مضرت تھی۔ ان کے علاوہ

کوئی دوسرا شخص ایسا موجود نہیں ہے“ (بحوالہ جماعت شیخ الہند اور تنظیم اسلامی) مولانا اجمیری کی اس توجہ دلانے پر جلسے کا رنگ ایک دم بدل گیا اور ایک شرعی حکم سامنے آنے پر بدلنا ہی چاہیے تھا۔ مولانا انور شاہ کشمیری اور مولانا شبیر احمد عثمانی رحمہما اللہ نے بھی غور و فکر کرنے کی تائید کی۔ نفس امارت شرعیہ کے قیام پر وہ بھی متفق تھے بلکہ ہو سکتا ہے کہ اس کے حق میں تقریر بھی کر چکے ہوں، البتہ سوچ سمجھ کر کسی خاص شخص کے ہاتھ پر بیعت کرنے کے بارے میں اُنھوں نے بھی مولانا اجمیری کی تائید کی۔

معلوم ہوتا ہے کہ ۱۸ اکتوبر ۱۹۲۱ء کو جو مجلس منتظمہ کا اجلاس ہوا اس میں بات اس حد تک رہی کہ امیر الہند کا انتخاب ہونا چاہیے اور یہ انتخاب نومبر ۱۹۲۱ء کو لاہور میں ہونے والے اجلاس عام میں کر لیا جائے گا۔

اس کا نتیجہ یہ ہوا کہ بہت سے لوگ نومبر ۱۹۲۱ء کے اجلاس عام میں مولانا آزاد کے امیر الہند منتخب کیے جانے کی اُمید لگائے بیٹھے تھے لیکن مخالفین کی جانب سے اعتراض کیے جانے کی بنا پر یا از خود ضرورت محسوس کرنے کی بنا پر انتخاب سے پہلے ایک سب کمیٹی بنا کر اس سے امیر شریعت کے اختیارات و فرائض کی تعیین طلب کی گئی۔ اس کے بعد انتخاب کی تاخیر کی وجوہات مولانا محمد سجاد صاحب کے خطبہ صدارت میں مذکور ہیں۔

انتخاب کے مسلسل التواء سے ممکن ہے کہ مولانا آزاد نے اپنے سابقہ تجربات کی بنا پر سمجھ لیا ہو کہ جمعیت علماء ہند کے پلیٹ فارم سے بھی یہ معاملہ حل ہونے والا نہیں ہے۔ تجویز امارت شرعیہ فی الہند کے تمام پہلوؤں کو سامنے لانے کے لیے آخر میں مسودہ فرائض و اختیارات امیر الشریعۃ فی الہند نقل کیا جاتا ہے۔

مسودہ فرائض و اختیارات امیر الشریعت فی الہند

۸ ربیع الثانی ۱۳۴۰ھ مطابق ۹ دسمبر ۱۹۲۱ء

یہ مسودہ جمعیت علماء ہند کے اجلاس لاہور کی تجویز کے بموجب ماتحت مجلس (سب کمیٹی) نے مرتب کیا تھا۔ اگرچہ متعدد مشکلات کے باعث کوشش اور جدوجہد کے باوجود امارت شرعیہ کا خاکہ اب تک تک آمیزی

عمل سے خالی ہے مگر چونکہ شرعی نقطہ نظر سے اس کی اہمیت کو کسی وقت بھی نظر انداز نہیں کیا جاسکتا۔ نیز اس مسودہ کے مضامین سے بہت سے ان شکوک کا ازالہ ہو سکتا ہے جو قیامِ امارت کے مخالف حضرات پیش کیا کرتے ہیں۔ لہذا اس سلسلہ تجاویز میں اس مسودہ کو شائع کرنا ضروری معلوم ہوتا ہے۔ (محمد میاں عفی عنہ)

بِسْمِ اللّٰهِ الرَّحْمٰنِ الرَّحِیْمِ

رودادِ جلسہ سب کمیٹی

منعقدہ ۸ ربیع الثانی ۱۳۲۰ھ - ۹ دسمبر ۱۹۲۱ء بمقامِ بدایین

اسمائے حاضرین

مولانا مولوی محمد کفایت اللہ صاحب صدر جمعیتہ علمائے ہند۔ مولانا سبحان اللہ صاحب مولانا سید مرتضیٰ حسن صاحب، مولانا محمد فاخر صاحب، مولانا عبد الماجد صاحب، مولانا محمد سجاد صاحب، مولانا عبد الحلیم صاحب صدیقی نائب ظم جمعیتہ علماء ہند۔

۸ ربیع الثانی ۱۳۲۰ء، ۹ دسمبر ۱۹۲۱ء روز جمعہ کو بعد نماز جمعہ سب کمیٹی کے ارکان موجود نے اجلاس کیا۔

اس اجلاس میں علاوہ ارکان سب کمیٹی کے حضرات ذیل بھی موجود تھے۔

حکیم حافظ محمد اجل خاں صاحب، مولانا سید سلیمان صاحب ندوی۔ سید ظہور احمد صاحب سیکریٹری مسلم لیگ مولانا غلام محمد صاحب شملوی، مولانا احمد مختار صاحب صدیقی، مولانا نذیر احمد صاحب نجمی، مولانا یعقوب بخش صاحب بدایونی، مولانا اعجاز احمد صاحب، مولانا سراج احمد صاحب، مولانا عبد الوہاب صاحب، مولانا عبد الودود صاحب، مولانا نور الحسن صاحب، مولانا فرخندہ علی صاحب

(۱)

سب کمیٹی نے موافق تجویز منظور شدہ اجلاس جمعیتہ علماء ہند منعقدہ ۲۲ نومبر ۱۹۲۱ء بمقام لاہور امیر ہند کے فرائض اختیارات کا حسب ذیل مسودہ تیار کیا۔

دفعہ ۱:- فرائض اسلامیہ کی تعمیل کرانا۔ منہیات شرعیہ سے روکنا یعنی احکام شرعیہ امیر ہند کے فرائض کو بقدر استطاعت عملاً نافذ کرنا۔

تشریح: فرائض اور منہیات اور احکام شرعیہ سے مراد وہ فرائض اور منہیات اور احکام ہیں جو متفق علیہا ہیں۔

لہ حضرت مولانا عبد الحلیم صاحب صدیقی نے ۱۳۲۱ھ میں اس مسودہ کو جمعیہ پریس دہلی سے چھپوا کر شائع کیا تھا۔

دفعہ ۲۔ اقامت بیوت مال۔

دفعہ ۳۔ اقامت محکمہ جات قضا

دفعہ ۴۔ اقامت نظارۃ اوقاف اسلامیہ

دفعہ ۵۔ اقامت نظارۃ التعلیمات

دفعہ ۶۔ اقامت نظارۃ التبلیغ والارشاد

دفعہ ۷۔ اقامت نظارۃ منافع عمومیہ

دفعہ ۸۔ اقامت محکمہ احتساب۔

نوٹ: امیر کو ان تمام فرائض میں سے کل یا بعض کو جاری کرنے یا مقدم و موخر کرنے کا حسب تفویض جمعیتہ علماء ہند اختیار ہوگا۔

دفعہ ۹۔ امیر اپنے فرائض میں سے ان فرائض کو جن کی تنفيذ اصولاً جمعیتہ علماء ہند اس کے سپرد کرے گی۔ نافذ کرنے کا مجاز ہوگا۔

دفعہ ۱۰۔ صوبجات کے اُمراء شریعت اور محاکم شرعیہ کے نظار و اعلیٰ افسر مقرر کرنے یا معزول کرنے کا اختیار امیر الہند کو ہوگا۔

دفعہ ۱۱۔ امیر الہند بشرکت جماعت انتظامیہ جمعیتہ علماء ہند سالانہ بجٹ تیار کرے گا۔ اس کے موافق خرچ کرنے کا مجاز ہوگا۔

دفعہ ۱۲۔ امیر الہند اپنے تمام اختیارات کو اس مجلس شوریٰ کے مشورے کے مطابق استعمال کریگا جو جمعیتہ علماء ہند معین کرے گی۔

دستخط محمد کفایت اللہ غفرلہ

محمد سبحان اللہ گورکھپور فقیر سید محمد فاخر بے خود محمدی الہ آبادی غفرلہ

بندہ محمد مرتضیٰ حسن عفی عنہ؛ امیر کی مدت امارت مقرر ہونی چاہیے۔

(۲)

فرائض و اختیارات کے بعد بغرض سہولت کار سب کمیٹی مناسب سمجھتی ہے کہ امارت شرعیہ کے دیگر متعلقات کی نسبت بھی اپنے خیالات کا اظہار کر دے۔

امیر الہند کے اوصاف لازمہ

دفعہ ۱۔ امیر الہند کی منزلت شرعیہ "امیر الناجیہ" کی ہوگی اور مسلمانان ہند پر ان کی اطاعت لازم ہوگی۔

دفعہ ۲۔ علوم شرعیہ بالخصوص تفسیر و حدیث و فقہ میں متبحر عالم ہو۔

دفعہ ۳۔ اعمال و اخلاص کے لحاظ سے اُمت کے لیے اسوۂ حسنہ بننے کی صلاحیت رکھنا ہو۔

دفعہ ۴۔ سیاسیات میں حسبِ ضرورت وقت و اقفیت رکھنا ہو۔

دفعہ ۵۔ اس کی انتظامی قابلیت اور ایمانی جرأت کا تجربہ ہو چکا ہو۔

دفعہ ۶۔ ذاتی قابلیت اور اسلامی خدمات کی وجہ سے عوام و خواص کے اکثر طبقات کی معتد بہ

جماعت پر اس کا اثر ہو۔

جمعیۃ علماء ہند کا اجلاس عام ہی امیر الہند کا تقرر و عزل کر سکتا

نصب و عزل امیر الہند

ہے۔

جمعیۃ علماء ہند ایک مجلس منتخب کرے گی جس کے ارکان کی تعداد کم از کم سات ہوگی اور جس میں پانچ عالم اور دو غیر عالم ماہرین سیاست ہوں گے۔

امیر الہند کی مجلس شوریٰ


یہ مجلس امیر الہند کی مجلس شوریٰ کہلائے گی اور امیر الہند اس کے مشورہ کے مطابق کام کرنے کے پابند ہوں گے۔

(۳)

یہ صرف اصولی طور پر خاکہ مرتب کیا گیا ہے۔ فرعیات کے ابواب جداگانہ جمعیۃ علماء ہند کی ہدایت کے بموجب جمعیۃ التشریح مرتب کرے گی۔



تجویز امارتِ شرعیہ فی الہند کی تاریخ



حضرت مولانا ڈاکٹر عبد الواحد زید مجتہد
یڈرس و نائب مفتی و نیشنل جامعہ مدنیہ

بسم اللہ الرحمن الرحیم

مسودہ

امیر الشریعت فی الہند

از حضرت مولانا محمد سجاد صاحب قدس اللہ سرہ العزیز

تشریح امیر الہند

(۱)

تمام مسلمانان ہند خصوصاً اہل سنت و الجماعت کی سیادت و قیادت و تنفیذ و اجرائے احکام شرعیہ و انتظام و انصرام امور مذہبی کے لیے ایک شخص واحد والی با اختیار امیر الشریعۃ للہند ہونا ضروری ہے جس کا منصب امیر الہند ہوگا اور اس کی تمام مسلمانوں پر پابندی اصول مقررہ پیروی لازم ہوگی اور اس سے انحراف معصیت۔ لیکن اس کے ہر خیال اور ہر عمل کی اتساع ہر شخص کے لیے ضروری نہیں۔ امیر کے لیے ہر حسب ذیل صفات کا ہونا لازمی ہے اور یہی صفات اس کی شرائط ہوں گی۔

الف۔ مسلم مرد عاقل بالغ آزاد ہو۔

شرائط امیر الہند
ب۔ عالم باعمل ہو۔ یعنی کتاب اللہ و سنت رسول اللہ صلی اللہ علیہ وسلم کے معانی اور حقائق کا معتد بہ علم رکھتا ہو۔ اغراض و مصالح شریعت اسلامیہ و علم الفقہ وغیرہ سے واقف ہو اور احکام شرعیہ پر عمل کرنا اس کا شیوہ ہو۔

ج۔ سیاسیات ہند و سیاسیات عالم اسلامیہ سے واقفیت تامہ رکھتا ہو اور حتی الامکان تجربہ سے اکثر صائب الرائے ثابت ہو چکا ہو۔

د۔ ذاتی قابلیت و وجاہت کی وجہ سے عوام و خواص کے اکثر طبقات کی ایک معتد بہ جماعت پر اس کا اثر ہو۔

۵۔ حق گو، حق شنو، قوی القلب، صاحب عزیمت ہو اور اس کی ذات سے مادی طاقتوں سے کسی حال میں مرعوب ہونے کا اور حکومت کافرہ سے ساز باز کرنے کا بظاہر اندیشہ نہ ہو جس کا اندازہ اس کے گزشتہ و موجودہ زندگی سے کیا جائے گا۔

۶۔ سیئ الخلق، غلیظ القلب، سریع الغیظ نہ ہو۔

فرائض امیر الہند

(۲)

امیر الہند حقیقتاً شرعاً نائب خلیفۃ المسلمین ہوگا۔ اس لیے از روئے احکام شرع جتنے فرائض خلیفۃ المسلمین کے ہیں وہ سب امیر الہند کے ہوں گے اور اس طرح کی تفصیل و تجدید کی کوئی ضرورت نہیں تھی۔

مگر ہندوستان کے مسلمانوں کی حدیث النوعیت زندگی اور باہم مختلف الخیال فرق کا اجتماع حکومت کافرہ کا تسلط، غیر مذہبوں کی بحالت بے چارگی، ہمسائیگی اس امر کی مقتضی ہے کہ نظر بحالت موجودہ بغرض حصول مقصود شرعی و سد باب مفساد و فتن فرائض امیر الہند اصولاً حسب ذیل امور تک محدود رہیں گے۔

الف۔ اعلیٰ کلمۃ اللہ کے لیے مناسب تدابیر اختیار کرنا اور اس کے لیے صلح و مسائل اسباب مہیا کرنا۔

ب۔ عالمِ اسلامی کے داخلی و خارجی تغیراتِ احوال کے وقت مذہبی نقطہ نظر سے مشاورتِ اہل شوریٰ ایسے احکام جاری کرنا جس سے مسلمانانِ ہند اور اسلام کا فائدہ متصور ہو اور جس کا ماخذ کتاب و سنت و آثارِ صحابہ کرام و فقہ ائمہ عظام ہوگا۔

ج۔ مسلمانانِ ہند کو باوجود مذہباً مختلف خیال ہونے کے ان کی مذہبی آزادی کو قائم رکھتے ہوئے متحد رکھنا۔

د۔ حقوقِ مسلمین و احکامِ شرع و وقارِ اسلام کو کلیتہً محفوظ رکھتے ہوئے بہ نظر تکمیل مقاصد شریعت ہندوستان کی دیگر اقوام کے ساتھ صلح و آشتی کا برتاؤ کرنا۔

۵۔ بشرط امکان غیر مسلم مذاہبِ جماعتوں کے ذمہ دار قائم مقاموں سے موافق سنتِ اسلام تحریری موادعت نامہ مکمل کرنا۔

۹۔ بنا بر اخوتِ اسلامی و احکامِ شرع مالکِ اسلامیہ کے ذمہ دار اصحاب کے ساتھ موثق و مستحکم طریقہ پر ارتباط و تعلقات قائم کرنا۔

ز۔ مسلمانوں کی مذہبی اخلاقی و تعلیمی و اقتصادی حالت کے درست ہونے کی کوشش کرنا۔

ح۔ مسلمانوں کو احکامِ منصوصہ متفق علیہا پر عمل کرنے کے لیے مجبور کرنا۔

ط۔ جن احکامِ شرع کا نفاذ حکومت کا فرہ کی وجہ سے اس وقت تک مسدود ہے ان سب کو جاری کرنے کی کوشش کرنا

ی۔ مسلمانوں کے باہمی مذہبی منافرت تحریری و تقریری جس سے محض اظہارِ حق ہو جاری رکھتے ہوئے اس کے ان عنوانوں و کارروائیوں کو روکنا جن سے لفاق و شقاق بین المسلمین پیدا ہو اور تفریقِ جماعت ہو۔

یا

نظامِ محکمہ شرعیہ قائم کرنا، جس سے مفصلہ ذیل شعبے ہوں گے اور حسب ضرورت دیگر شعبے قائم کیے جائیں گے۔

۱۔ بیت المال المرکزی للہند جس کے ماتحت صوبہ دار بیت المال ہوگا۔

۲۔ انفضالِ خصومات کے لیے محکمہ دار القضاہ قائم کرنا۔

۳۔ نظارتِ التعلیمات

۴- دائرۃ التبلیغ والاشاعت

۵- دائرۃ الاحتساب

۶- نظارت الاوقاف

۷- نظارت المساجد والامیہ

۸- دائرہ منافع عامہ

(ب) آزادی ہند و جمہوریت ہند کے قائم ہونے کے بعد ملکی انتظام میں صدر جمہوریت سے کامل اتحاد و اتفاق کے ساتھ مل کر کام کرنا اور اسلامی محکمہ شرعیہ کے نظام کو مستقلاً محض مسلمانوں کے اختیار میں رہنے کو جمہوریت تسلیم کرانا۔

اصول کار

(۳)

محکمہ امارت میں تین قسم کی مجلسیں ہوں گی۔

(الف) مجلس دارالخواص جس کے اندر کم از کم چار ارکان ہوں گے تین جید عالم متورع، مدبر اور ایک انگریزی داں قابل دیندار۔

(ب) مجلس دارالعلوم جو جمعیت علماء کے ارکان منتظمہ و اصحاب الرائے صوبہ ہائے ہند و ذرائع شعبہ ہائے دوائر سے مرکب ہوگی۔

(ج) مجلس قوانین جس کے پانچ ارکان ہوں گے۔

(۴)

ہر صوبہ میں ماتحت امیر الہند ایک ایک حاکم شریعت ہوگا۔ بطریق امیر البلد، امیر الناحیہ، جس کا لقب امیر صوبہ ہوگا اور اس کے تمام کام بھی ان ہی اصولوں پر مبنی ہوں گے جو امیر الہند اور اس کے نظام کے متعلق طے پا چکے ہیں یا آئندہ طے پائیں۔

(۵)

نظامِ محکمہ شرعیہ کے ہر شعبہ میں ایک ایک افسر ہوگا جس کا لقب وزیر (ناظر) ہوگا اور ہر وزیر کی وزارت اسی شعبہ کی طرف منسوب ہوگی۔

(۶)

ارکانِ مجلس دارالخواص و مجلس قوانین کو جمعیتہ العلماء اپنے اجلاس میں منتخب کرے گی اور ان دونوں مجلسوں کو اختیار ہوگا کہ حسبِ اجازت امیر المتمدن کسی اہل الرائے و العلم کا اپنی مجلس میں اضافہ کر لیں۔

(۷)

جب تک امراء صوبہ و وزراء کا تعین نہ ہو صرف ارکانِ منتظمہ جمعیتہ علماء مجلس دارالعوام رہے گی اور جن جن صوبوں میں امراء کا تعین اور وزراء کا تقرر ہوتا جائے گا۔ دارالعوام کے ارکان میں وہ شامل ہوتے جائیں گے۔

(۸)

تقرر قضات میں حنفی المذہب کے علاوہ جس علاقہ میں اہل حدیث وغیرہ کی ایک معتدبہ جماعت ہوگی وہاں حسبِ ضرورت اہل حدیث وغیرہ بھی قاضی مقرر کیے جائیں گے۔

طریق کار

(۹)

مجلس قوانین شعبہ ہائے محکمہ شرعیہ کے لیے مفصل قواعد و ضوابط مرتب کرے گی۔

(۱۰)

مجلس قوانین کے مرتب کردہ قوانین مجلس دارالعوام میں پیش ہوں گے اور دارالعوام کی رائے ظاہر ہونے کے بعد دارالخواص میں پیش ہوں گے اور وہاں جو فیصلہ ہوگا۔ وہی منظور شدہ سمجھا جائے گا اور اسی پر عمل درآمد ہوگا۔

(۱۱)

تمام شعبوں اور تمام قومی و مذہبی کاموں کے مصارف کا متحمل صرف بیت المال ہوگا حتیٰ کہ جمعیتہ علماء کے مصارف بھی اسی سے ہوں گے۔

(۱۲)

جس مقام میں دارالامارت شرعیۃ الہند ہوگا۔ امیر الہند و ارکان مجلس دارالخواص کا قیام بھی وہیں رہے گا اور جہاں جہاں حسب ضرورت امیر کی نقل و حرکت ہو ارکان دارالخواص اس کے ساتھ ہوں گے۔

اختیارات

(۱۳)

امیر الہند تمام کام حسب قواعد و اصول مجلس دارالخواص سے مشورہ کر کے انجام دیں گے اور احکام صادر فرمائیں گے، لیکن مہمات امور میں دارالعوام سے بھی مشاواہ کے بعد احکام صادر فرمائیں گے۔

(۱۴)

مجلس دارالخواص و دارالعوام کے اندر مسائل شرعیہ کا فیصلہ کثرت رائے سے نہ ہوگا بلکہ دلائل کے بعد قوت یا ترجیح دلیل کی بنا پر جو فیصلہ ہوگا وہی قول فیصل ہوگا اور حق فیصلہ صدر مجلس کو ہوگا۔

(۱۵)

انتظامی قواعد و مصالح کے متعلق بنا بر کثرت آراء صدر مجلس کو حق فیصلہ ہوگا۔

(۱۶)

امیر الہند کو اختیار ہوگا کہ مجلس دارالخواص کے علاوہ جمعیتہ علماء صوبہ وار سے مشورہ کر کے اس صوبہ کا والی کسی کو مقرر کر دے یا مقرر شدہ کو معزول کر دے لیکن اگر جمعیتہ علماء صوبہ باتفاق کسی کے عزل سے اختلاف کرے یا کسی کو والی مقرر کرنے کے خلاف ہو تو اس صورت میں امیر الہند جمعیتہ علماء صوبہ کے مشورہ پر عمل کریں گے۔

(۱۷)

شعبہ ہائے محاکم شرعیہ کے تمام ملازمین کا تقرر و برخواست مجلس دارالخواص سے مشورہ کر کے کلیتہً امیر الہند اور ان کے نائبین (امرائے صوبہ) کے اختیار میں ہوگا۔

(۱۸)

اگر کسی مختلف فیہ مسئلہ کے متعلق کلیتہً حکم صادر کرنے کی ضرورت ہو تو مجلس دارالعوام میں کامل گفتگو اور بحث کے بعد امیر الہند باصول نمبر ۱۱ فیصلہ کر کے حکم دیں گے۔

(۱۹)

امیر الہند اگر منصب امارت سے علیحدہ ہونا چاہے تو اعلانِ عزل سے پہلے دارالعوام سے مشاورت ضروری ہوگی۔ اگر دارالعوام باتفاق یا بکثرت آراء عدم عزل کی رائے قائم کرے یا بصورت تعلقات خلافت خلیفہ بھی عزل پر رضامند نہ ہوں تو امیر کو اپنا ارادہ فسخ کرنا ہوگا۔

(۲۰)

اگر امیر الہند از خود اپنے عزل کا فیصلہ کرے اور دارالعوام اس میں متفق ہو جائے (اور خلافت سے تعلقات قائم نہ ہوں اور عزل سے پہلے اپنا قائم مقام کسی جامع الشروط کو امیر الہند نامزد کرنا چاہے تو یہ اختیار ہوگا مگر جمعیتہ علماء و دارالعوام سے مشورہ لینا ضروری ہوگا۔

حق انتخاب و نصب و عزل

(۲۱)

امیر الہند کے انتخاب و نصب و عزل کا حق کلیتہً جمعیتہ علماء ہند کو حاصل ہوگا اور اس وقت تک رہے گا جب تک کہ خلیفہ المسلمین کلیتہً غیروں کے اثر سے آزاد اور با اقتدار خود مختار نہ ہو۔

(۲۲)

جس وقت خلیفہ المسلمین غیروں کے اثر سے آزاد و با اختیار و اقتدار ہو جائیں گے اور جمعیتہ علماء ہند براہِ راست ان سے تعلقات قائم کر لے گی اس وقت خلیفہ المسلمین جمعیتہ علماء

للہند کے مشورہ سے جس شخص کو نامزد کر دیں گے اور اس کے نام سند امارت عطا فرمائیں گے وہی شخص امیر الہند ہوگا اور اس صورت میں امیر الہند کا عزل بھی خلیفۃ المسلمین کے اختیار میں ہوگا جس کو حضرت خلیفۃ المسلمین بمشاوۃ جمعۃ العلماء للہند عمل میں لائیں گے۔

وجہ عزل

(۲۳)

امیر الہند بوجہ ذیل معزول یا مستحق عزل ہوگا۔

الف: اگر امیر الہند سے خدا نخواستہ کفر بواح کا ظہور ہو (نعوذ باللہ منہ) تو فی الفور معزول ہوگا۔
 ب: امیر الہند کے ذاتی اعمال میں اس حد تک تغیر ہو جائے کہ محارم متفقہ علیہ کا ارتکاب کرنے لگے تو مستحق عزل ہوگا۔ تنبیہ کے بعد بھی اس سے باز نہ آئے تو اس صورت میں معزول کیا جائے گا۔
 ج: اگر امیر الہند کے رویہ و طریق عمل سے فساد دین یا افتراق جماعت مسلمین کا نہایت سخت اندیشہ ہو تو ان صورتوں میں اصلاح نہ ہونے پر مستحق عزل ہوگا۔

د: اگر امیر الہند اپنے فرائض کی انجام دہی سے قاصر و عاجز ثابت ہو بسبب عدم اہلیت یا بسبب غفلت اور اس سے بہتر شخص ملک کے اندر متصف بجمیع صفات مذکورہ دفعہ نمبر ۱ الف تا و وجود ہو تو اس صورت میں بھی مستحق عزل ہوگا۔ بشرطیکہ بغیر اس کے عزل میں اضرار فتنہ و اختلال جماعت مسلمین کا غالب اندیشہ نہ ہو۔

۵: جو اختیارات شریعت اسلامیہ سے امیر کو حاصل ہیں اگر اس سے تجاوز کرے یا جو طریق کار جماعت علماء نے اصولاً اس کے لیے متعین کر دیے ہیں ان کی خلاف ورزی خود راتی سے کرے اور بعد تنبیہ بھی اس سے باز نہ آئے تو اس صورت میں بھی مستحق عزل ہوگا۔

طریق عزل

(۲۴)

امیر الہند منتخب یا نامزد ہونے کے بعد خدا نخواستہ عزل کی وجوہات میں سے کوئی وجہ پائی جائے تو

حسب ذیل طریق پر اس کا عزل عمل میں آئے گا۔

(الف) جس وقت تک امیر الہند کا عزل و نصب کلیتہً مستقلاً جمعیتہ علماء کے اختیار میں

ہے اس وقت تک جمعیتہ العلماء اس کے عزل کا یہ طریق اختیار کرے گا۔

کہ وجوہ عزل کے محقق و مبرہن ہونے کے بعد جمعیتہ علماء ہند ایک خاص اجلاس کسی مقام

پر منعقد کرے گی اور کامل غور و غوض کے بعد اگر اُس کے عزل کا فیصلہ علماء کے خاص اجلاس میں

ہو تو اجلاس عام میں اس کا اعلان کر دے گی اور اسی اجلاس میں کسی دوسرے شخص کو حسب

شرائط امیر الہند منتخب کر کے اس کا اعلان کر دے گی۔

(ب) جس وقت عزل و نصب کا اختیار خلیفۃ المسلمین کو، مشاورت جمعیتہ علماء حاصل

ہوگا تو اس وقت بصورت تحقق وجوہ عزل، مشاورت جمعیتہ علماء خلیفۃ المسلمین معزول فرمائیں گے۔

(۲۵)

جس وقت خلیفۃ المسلمین کو عزل و نصب کا اختیار ہوگا تو اس صورت میں جو وجوہات عزل

متذکرہ صدر بھی کسی مصلحت یا کسی ضرورت سے خلیفۃ المسلمین معزول کر سکتے ہیں مگر اس وقت

بھی حضرت خلیفۃ المسلمین کو جمعیتہ علماء للہند سے مشورہ کر لینا مناسب ہوگا۔

انتخاب یا تقرر امیر

(۲۶)

جس وقت تک جمعیتہ العلماء کو حق انتخاب امیر کلیتہً حاصل ہے اس وقت تک جمعیتہ علماء

ہند انتخاب امیر کے لیے ایک خاص (اسپیشل) اجلاس منعقد کرے گی اور اس اجلاس کے مجلس شوری

میں غور و غوض کے بعد جس شخص کو انتخاب کرے گی اس کا نام اجلاس عام میں ظاہر کیا جائے گا اور

تمام اراکین جمعیتہ علماء و اعیان جو اس وقت موجود ہوں و دیگر حاضرین کو اسی وقت بیعت سمع و عطا

کرنی ہوگی۔

(۲۷)

جمعیتہ علماء ہند کی مجلس شوری میں جس شخص کے متعلق اکثر رائے ہوں گی وہی شخص منتخب ہوگا۔

اور اس صورت میں بعد انتخاب اختلاف کرنے والوں پر بھی اس امیر کے ہاتھ پر بیعت کرنا ضروری ہوگا۔

(۲۸)

اجلاس انتخاب امیر کا اعلان تاریخ اجلاس سے کم از کم پندرہ روز قبل ہوگا۔
جب جمعیت کا اجلاس عزل امیر پر غور کرنے کے لیے منعقد ہوگا تو اس کا اعلان بھی پندرہ روز
قبل ہوگا اور اس وقت اس امر کا بھی اعلان کرنا ضروری ہوگا کہ بشرطیکہ فیصلہ عزل امیر کا جدید انتخاب بھی ہوگا۔

(۲۹)

امیر الہند از خود معزول ہونے سے پہلے یا مرض الموت میں کسی جامع الشروط کو حسب دفعہ ۲۰ امیر الہند
نامزد کر دیں تو وہی شخص امیر الہند ہوگا۔

(۳۰)

جس وقت امیر الہند کا عزل منصب خلیفۃ المسلمین کے اختیار میں ہوگا تو اس وقت جمعیت علماء کے
مقرر کردہ امیر الہند کے لیے جمعیت کی سفارش کی درخواست پر خلیفۃ المسلمین سند امارت مرحمت فرمائیں گے اور
جدید تقرری کے وقت (حسب ضرورت) جمعیت علماء اپنے اجلاس میں حسب قاعدہ کسی ایک شخص کو متعین کرنے کے
خلیفۃ المسلمین سے تقرر امیر الہند کی سفارش کرے گی اور سند آنے پر جمعیت اسکا اعلان کرے گی۔

جمعیت علماء کا منصب

جمعیت علماء امارت کی ایک زبردست طاقت ہوگی اس کا طریق عمل بعد انعقاد امارت حسب ذیل ہوگا۔

الف : فرامین و احکام امیر پر عمل درآمد کرانے میں اپنی تمام اجتماعی قوت صرف کرے گی۔

ب : ضروریات دینی و ملکی پر غور کر کے امیر الہند کے سامنے تجاویز پیش کرتی رہے گی۔

ج : ابواب عبادات و معاملات میں جدید تالیفات کا سلسلہ بزبان عربی اس طرح پر شروع کریگی

کہ ہر باب کے مسائل نمبر وار ہوں۔

نصف صدی پہلے کے خدشات آج کے واقعات

قلندر ہرچہ گوید دیدہ گوید

کارروائی مجلس عاملہ جمعیت مرکزیہ علماء ہندیکم ۲ و ۳ فروری ۱۹۳۶ء
مطابق ۱۹ و ۲۰ ذیقعدہ ۱۳۵۴ھ بروز شنبہ و یک شنبہ و دو شنبہ بمقام مراد آباد

تجویز نمبر ۲۔ جمعیت علماء ہند کی مجلس عاملہ کا یہ جلسہ اس معاہدہ کو جو حکومت سعودیہ اور ایک انگلش کمپنی کے درمیان حجاز میں کان کنی کے متعلق ہوا ہے سخت خطرہ کی نظر سے دیکھتا ہے۔ یورپین طاقتوں کی استعماری پالیسی کے خطرناک نتائج اور تباہ کن اثرات جمعیت علماء کے سامنے ہیں جن کی بنا پر جمعیت جزیرہ العرب میں ان طاقتوں کے دخل کو خواہ وہ کسی شکل میں ہو اطمینان کی نظر سے نہیں دیکھ سکتی۔ جزیرہ العرب کا تقدس اور بالخصوص حجاز کی غیر مسلم اثرات سے حفاظت مسلمانان عالم کے نزدیک اہم ترین مسئلہ ہے اور اس کو کسی حال میں نظر انداز نہیں کیا جاسکتا۔ جمعیت حکومت عربیہ سعودیہ کی مالی حالت اور وسائل و ذرائع کی ہم رسانی کی اہمیت سے غافل نہیں ہے لیکن اس کے ساتھ وہ جزیرہ العرب پر غیر مسلم اقتدار کے قیام کے تصور سے بھی لرزہ بر اندام ہے۔ جمعیت کو یہ بھی یقین ہے کہ جلالتہ الملک سلطان عبدالعزیز بن فیصل السعود بھی دول یورپ کی استعماری ہوس سے خوب واقف ہیں اور یہ کہ جزیرہ العرب کا تقدس اور ممالک عربیہ کی حفاظت بھی ان کے نزدیک عزیز ترین متاع ہے۔ باوجود اس کے وہ اپنی طرف سے اور مسلمانان ہند کی طرف سے جلالتہ الملک کی خدمت میں یہ عرض کرنا ضروری سمجھتی ہے کہ جزیرہ العرب کی غیر مسلم اثرات سے حفاظت ان تمام فوائد و منافع سے جو معاہدہ کے ذریعے حاصل ہو سکتے ہیں زیادہ قیمتی اور زیادہ اہم اقدام ہے۔

جمعیتہ العلماء کیا ہے، ص: ۲۹۲-۲۹۳